



# Il-Vara Tarxiniża tal-Lunzjata taghlaq 175 sena

Kitba ta' Joseph C. Camilleri

■ Ghall-ewwel it-Tarxiniżi kienu jużaw l-istatwa tal-Madonna tar-Rużarju għall-purċissjoni titulari tal-Lunzjata. Maż-żmien hafna lokalitajiet bdew idahhlu l-vari titulari taghhom. Insibu li l-Gudja dahhlet vara ta' Santa Marija u sena wara dahhlet wahda Hal Ghaxaq. Haż-Żabbar kellu wkoll vara titulari tal-Madonna tal-Grazzja. Bormla kienet ilha bil-vara taghha għal diversi snin u l-istess haġa nistghu nġhidu għall-Isla. Għalhekk it-Tarxiniżi kienu kważi mdawrin b'lokalitajiet li kellhom il-vara titulari taghhom. Għalhekk, kienet haġa minn ewl id-dinja li dawn ikollhom ix-xewqa li xi darba jkollhom huma wkoll il-vara titulari taghhom. Mela kienet spiċċat il-pesta minn wiċċ Malta, huma bdew jaħsbu biex jordnaw vara għall-purċissjoni titulari. Izda l-artist li forsi xtaqu kien halla dan il-wied tad-dmugh. Dan kien it-Tarxiniż Mariano Gerada. Dan Gerada kien sar maghruf għall-vari tiegħu. Insemmu li l-fama tiegħu kienet dahlet f'kull dar Tarxiniża permezz tal-vara tal-Madonna tal-Grazzja ta' Haż-Żabbar u dik ta' Santa Marija ta' Hal Ghaxaq.



## Issir l-ordni

It-Tarxiniżi kellhom diversi għażliet minn fejn jordnaw il-vara taghhom. Kien hemm Mastru Salv Dimech, maghruf aktar bħala s-Sartx. Kien hemm ukoll Vincenzu Bonnici u Sigismondo Dimech, kif ukoll Vincenzo Dimech. Izda l-fama ta' Mariano Gerada kienet qawwija fost it-Tarxiniżi. Kellhom quddiem għajnejhom tliet studenti ta' dan il-bravu Tarxiniż - Salvatore Psaila, Pietru Pawl Azzopardi u Xandru Farrugia. L-għażla taghhom waqgħet fuq ta' l-aħhar. Għaliex? Seta' kien hemm diversi raġunijiet għal din il-għażla. Xandru Farrugia kien joqgħod iż-Żejtun, lokalità qrib hafna ta' Hal Tarxien. Għalhekk għat-Tarxiniżi ma kinitx problema biex imorru fil-hanut tax-xogħol ta' Xandru Farrugia jekk jgħaddu minn wara l-Bjut u jibqgħu sejr in lejn iż-Żejtun kienu jaslu wara xi nofs siegħa mixi. Barra minn hekk, Xandru Farrugia kien artist prolificu. Kellu t-talent li jaħdem malajr. Dr. Eugene Montanaro jgħid hekk fuq dan l-artist: X'aktarx li Alessandro Farrugia kien l-aktar skultur prolificu tal-għejjer taghna matul is-seklu dsatax. Hadem xogħol skultorju fil-ġebbla Maltija, fl-injam u fil-kartapesta. Fuq kollox kien student ta' Mariano Gerada. Għalihom dan l-isem ta' dan l-artist Tarxiniż kien maġija. Għalihom is-sengħa ta' Mariano Gerada kienet għaddiet għand l-istudenti tiegħu. Għalhekk Xandru Farrugia seta' xorob is-sengħa li kien mżejjen Mariano Gerada. Ta' min isemmi li Xandru

Farrugia li ġa ha isem bix-xoghlijiet li kien diġà għamel. Insemmu li sas-sena 1827, Xandru Farrugia kien għamel l-istatwa tal-Madonna tar-Rużarju (1823) għal Hal Ghaxaq u l-Kuncizzjoni għall-knisja tal-patrijiet ta' Ġieżù tal-Belt Valletta.

Skond il-kittieb E.B. Vella, il-kuntratt sar quddiem in-Nutar Giardina u gie ippubblikat fis-sena 1827. Din id-data taqbel sewwa mas-sena li hemm fil-baži minn taht fil-figura ta' l-anġlu tal-vara. Izda kien qal sewwa Dr Eugene f'Montanaro li l-kuntratt għadu ma nstabx. Jista' jkun li l-vara tal-Lunzjata kienet rigal lill-parroċċa ta' Hal Tarxien u għalhekk bejn l-artist u l-persuna li harġet il-flus ma kienx sar kuntratt? Ta' min jgħid li l-vara ta' Santa Marija tal-Gudja u dik ta' Hal Ghaxaq thallsu minn persuni u wara spicċaw fil-knejjes parrokkjali tagħhom bhala vari titulari. Tgħid il-vara ta' Hal Tarxien kienet ukoll rigal, u għalhekk ma kienx sar kuntratt. Izda E.B. Vella qal li l-kuntratt sar quddiem in-Nutar Giardina waqt li Dr. Montanaro sab li dan Giardina kien għandu ma leħaqx fis-sena 1927 u beda jahdem ta' nutar fis-sena 1831. Tgħid li dan Giardina kien jahdem ma' xi nutar u kien jagħmel il-kuntratti u maż-żmien mar l-Università biex issir nutar? Jekk dan hu minnu dan il-kuntratt kien jidher xi imkien.

It-tradizzjoni tgħid li Xandru Farrugia għamel abbozz tal-vara u poġġa l-figura tal-Madonna fuq ix-xellug u dik ta' l-anġlu tpoġġiet fuq il-lemin bhall-inkwadru titulari ta' Hal Tarxien. Din ma kinitx għal gosti tat-Tarxinizi u għalhekk kellu jerga' jagħmel l-abbozz mill-ġdid. Milli jidher għamel ukoll wiċċ il-Madonna. Illum dan il-wiċċ jinsab fil-Mużew tal-Parroċċa taż-Żejtun. Dan il-wiċċ gie mogħti mill-eredi lill-knisja parrokkjali taż-Żejtun. Mieghu taw ukoll wiċċ Kristu ta' l-istatwa tal-Marbut (taż-Żejtun). Xandru Farrugia kien hadem din l-istatwa wkoll. Il-vara kienu ġabuha l-Hadd, qabel il-25 ta' Marzu tas-sena 1829.

## Il-Vara

Il-vara ta' Xandru Farrugia fiha żewġ figuri. Mhux dejjem il-Lunzjata ssir b'żewġ figuri. Jeżistu vari jew statwi tal-Lunzjata bil-figura tal-Madonna biss. Il-Franċizi kellhom din id-drawwa. Il-Madonna tinsab għarkubtejha titlob. Rasha tinsab thares 'l isfel. Idejha jinsabu fuq sidirha bhala mossa ta' umiltà u aċċettazzjoni għar-rieda t'Alla. Jekk wiehed jieħu id l-anġlu u rasu u ras il-Madonna u idejha, wiehed isib li jista' jagħmel ċirku. Jekk l-Madonna tinsab f'mossa ta' umilazzjoni, l-anġlu qieghed f'mossa li jrid ikun ċert għal dak li ser tgħidlu l-Madonna. Wiċċu jinsab f'wiċċ il-Madonna.

Il-vara fiha l-elementi kollha li kellu Xandru Farrugia. Is-shaba hija kollha nokkli. Kull shaba ta' Xandru Farrugia fiha s-shab u kull shab fihom in-nokkli. Barra minn hekk, il-Lunzjata fiha figura Marjana li qieghda għarkubtejha. Xandru Farrugia kien jagħmel minn kollox biex il-figuri jkun bil-qieghda jew għarkubtejhom. Anke l-vara tal-Madonna tar-Rużarju tal-Gharghur tinsab bil-qieghda. Din turi kemm Xandru Farrugia kien ta' hila billi l-hwejjeġ tal-figura





jkollhom juru l-pożizzjoni tal-figura taht l-ilbies. Din taghmel ix-xoghol ta' l-iskultur aktar diffiċli.

### **Il-figura ta' l-Anglu**

Kemm ghajdut fost il-poplu li l-figura ta' l-anglu ma kinitx dik originali. Għall-ewwel Xandru Farrugia kien ghamel il-figura ta' l-anglu li ghandu l-istatwa ta' l-Ort taż-Żejtun. Hi figura ta' anglu xi f'it żghira għall-figura tal-Madonna. Wara, din il-figura sabet ruhha fl-istatwa ta' l-Ort taż-Żejtun flimkien mal-figura ta' Kristu ta' aktarx l-ewwel statwa ta' l-Ort li kellhom iż-Żejtun. Hemm wkoll ghajdut li l-figura ta' l-anglu kienet miksiya bil-kartapesta għaliex il-figura ta' l-anglu kienet kważi bla hwejjeġ u l-poplu ried bħall-figura tal-pittura titolari li hemm fuq l-altar tal-kor.

### **Il-“hwejjeġ” ta' mal-Vara**

Fis-sena 1885 il-vara giet rinnovata minn Mastru Pawl Bugeja. Kien aktarx Ġużè Cali li mexxa dan ix-xoghol. Izda f'dik is-sena ma sarx ix-xoghol kollu li ried Cali. Dan ried li bejn il-figuri jkun hemm raġġiera bil-ħamiema. Din kienet ser tqum ħafna għat-Tarxiniżi u bil-flus li kienu diġà migbura għamlu l-pedestall u l-bradella godda. Fis-snin sittinijiet għamlu attentat biex jagħmlu r-raġġiera. Wiehed minn Hal Tarxien, Schembri (ta' Oreste) kien għamel ir-raġġiera ta' l-injam u poġġewha fin-niċċa bejn iż-żewġ figuri. Kien hemm ħafna kummenti favur u kontra. Izda Hal Tarxien kien qed jonfoq il-flus fuq it-tkabbir tal-Knisja taċ-ċimiterju (ta' l-Erwieħ). Għalhekk il-proġett tar-raġġiera kellu mill-ġdid imur fuq l-ixkaffa. Fl-aħħar tas-seklu 20, l-aħwa Bonnici Cali - Manwel u Lorenza hallew somma ta' flus biex din ir-raġġiera ssir. Huhom Rafel kien appella fuq il-gazzetta “Lehen is-Sewwa” iżda xorta wahda ma kien sar xejn. Billi l-prezz tal-fidda dejjem oġhla, din ir-raġġiera kienet ser tibqa' biss ħolma. Ta' min jgħid ukoll li fl-aħħar kwart tas-seklu ghoxrin, il-vara tnaddfet minn Horace ta' l-Imdina u fl-2003, il-pedestall saritlu restorazzjoni fuqu minn John Orlando u Renzo Gauci. Fis-sena 2004 il-vara giet restawrata mill-istess persuni. Il-pedestall sar fuq disinn tal-perit Mikiel Busuttil, li kien ħabib tal-qalb tal-kappillan ta' dawn iż-żminijiet. L-istil ta' dan il-pedestall hu wiehed uniku, xoghol mohħ il-perit Busuttil. Il-bċejeċ impittra huma xoghol Ġużeppe Cali. Il-bradella saret fuq disinn ta' Ġużeppe Decelis u aktarx għamilha Francesco Faurè minn Hal Tarxien. Biex jagħmlu l-bradella aktar eleganti kienu zieduha b'bastun iswed. Il-bukketti tal-ganutell saru l-Qrendi minn wiehed kunjomu Scicluna. Għall-ewwel in-niċċa tagħha kienet dik li hemm illum għall-istatwa tad-Duluri, int u diehel fil-knisja fuq in-naħa tat-Triq tas-Suq. Wara saret niċċa oħra fil-korsija minn Mikelang Mangion u mzejna minn Francesco Zammit.

### **L-Importanza tal-Vara**

Din hija x-xoghol ewlieni ta' dan l-artist li kien originali għall-aħħar. Kull vara ewlenija li kien ghamel kienet ispirata minn xi vara oħra. Il-vara ta' Santa

Marija ta' l-Imqabba saret fuq dik ta' Hal Ghaxaq li hija xoghol Mariano Gerada waqt dik ta' San Pawl ta' Hal Safi saret fuq dik tal-Belt Valletta, xoghol Melchiore Gafa. Wiehed ma jistax jghid li Xandru Farrugia ma kellux immaginazzjoni ghaliex hafna mill-istatwi u vari tieghu fihom dik l-element uniku izda kienet id-drawwa ta' dawk iz-zminijiet li wiehed kien jordna vara bbażata fuq vara ohra ta' l-istess qaddis.

Il-vara tal-Lunzjata hija ferm importanti għall-hajja ta' l-artist Xandru Farrugia. Qabilha kien għamel biss il-vara tal-Madonna tar-Rużarju tal-Gharghur (1832) u dik tal-Kuncizzjoni tal-Belt Valletta. Wara l-vara tal-Lunzjata bdew gejjin l-ordnijiet sew tal-vari titolari u sew għall-vara tal-fratellanzi u tal-passjoni. Anke Ghawdex hassha din il-fama tant li nsibu li kien hemm ordnijiet għal din il-gżira wkoll - Il-Madonna tar-Rużarju tax-Xaghra u l-figura ta' Ġesù mejjet għall-monument tal-Bażilika ta' San Ġorġ. L-istatwa ta' San Mikiel li tinsab fl-istess knisja Ġorġjana kienet għall-knisja ta' San Ġorġ ta' Hal Qormi u wara inkwiet li kien qam fil-fratellanza ta' San Mikiel sabet ruhha fil-Bażilika ta' San Ġorġ tar-Rabat.

Il-valur wiehed jarah billi meta saret l-ordni fuq il-vara tal-Lunzjata għall-kappella tal-Lunzjata ta' Wied il-Lunzjata f'Ghawdex, il-vara tal-Lunzjata ta' Hal Tarxien serviet bhala mudell għal din l-ordni.

*Referenzi:*

*Dr Eugene F Montanaro, Alessandro Farrugia, l-iskultur tal-vara tal-Lunzjata ta' Hal Tarxien, Tarxien, Marzu-April-Mejju 1991 Ghadd 95.*

*Guido Lanfranco, l-istatwi titolari u l-istatwarji taghhom, KKM 1999.*

*Achille Ferris, Descrizione storica delle chiese di Malta e Gozo, Malta 1866.*

*Walter R Zahra, fiż-Żejtun, f'Il-purciżsionijiet tal-Ġingħa l-Kbira f'Malta u Ghawdex, PIN 1992.*

*Mario Buhagiar (ed), St Catherine of Alexandria - her churches, paintings and statues in the Maltese Islands, Malta 1979.*

*E.B. Vella, Storja ta' Hal Tarxien u Raħal Ġdid, Malta 1932.*

*Joseph F. Grima (ed), Il-Knisja Parrokkjali ta' San Ġorġ Hal Qormi - Erba' sekli ta' storja, Malta 1984.*

## **Privat għat-tfal tal-Primarja**

*Privat għad-dhul fil-Junior Lyceum  
Privat għad-dhul fl-iskejjel tal-Knisja  
Privat għat-tfal tas-sekondarja (Matemetika u Ingliz)*

**F'Hal Tarxien - Tel: 21 436090 - Mob: 7931 7436**

*Kull nhar tat-Tlieta u l-Hamis  
Fis-Sajf fil-ghodu - Fix-Xitwa wara l-iskola*

